

पंच गुरु भक्ति

हे भगवान्! पञ्चगुरु भक्ति कायोत्सर्ग करने की इच्छा से मैं आलोचना पूर्वक अनन्त चतुष्टय से संयुक्त, अष्टमहाप्रातिहार्यों से युक्त अरिहन्त भगवान को, अष्टगुणों से परिपूर्ण और ऊर्ध्वलोक में स्थित सिद्धों को, अष्ट प्रवचन मार्ग से युक्त आचार्यों को, आचारादिक के शुद्ध ज्ञान का उपदेश देने वाले उपाध्यायों को, और सम्यग्दर्शन ज्ञान चारित्र रूप (रत्नत्रयस्वरूप) गुणों को पालने में तत्पर सर्वसाधुओं को, मैं भक्ति भाव से नमस्कार करता हूँ। इस आलोचना से मुझे दुःखक्षय, कर्म क्षय, बोधि लाभ, सुगति गमन, समाधिमरण और जिन गुणों की प्राप्ति हो।

(नौ बार णमोकारमंत्र का जाप करना)

सिद्धि भक्ति

मैं सिद्ध भक्ति करने के लिए दिवस संबंधी कृत कर्मों की आलोचना करता हूँ। सम्यग्दर्शन, सम्यग्ज्ञान, सम्यक्चारित्र विभूषित, आठ कर्म रहित, आठ गुण सम्यक्त्व, दर्शन, ज्ञान, वीर्य, अव्याबाध (सुख), अमूर्तिकत्व (सूक्ष्मत्व), अगुरुलघुत्व और अवगाहन त्वरहित, लोक के अन्त भाग में स्वभाव अर्थ पर्याय और स्वभाव व्यञ्जन पर्याय से विभाजमान उत्तम अनन्त गुणों से युक्त, सिद्ध अवस्था को प्राप्त हुए, ऐसे भूत, भविष्यत और वर्तमान काल संबंधी समस्त सिद्धों को मैं भक्ति पूर्वक नमस्कार करता हूँ। सिद्ध भक्ति से मेरे दुख का नाश, सम्यग्दर्शन ज्ञान चारित्र की प्राप्ति, सुगति का गमन, समाधिमरण और जिन गुणों की प्राप्ति हो। इस भावना की सिद्धि के लिए मैं सिद्ध भक्ति करता हूँ।

(नौ बार णमोकारमंत्र का जाप करना)

अरिहन्त भक्ति

हे भगवान्! चौबीस तीर्थकरों की भक्ति करने के लिए दिवस संबंधी (रात्रि संबंधी) कृत कर्मों की आलोचना करता हूँ। आप पंच महाकल्याणकों से सुशोभित, अष्ट महा प्रति हार्य सहित, चौबीस अतिशय युक्त, अनन्त चतुष्टय और रत्नत्रय के धारक व केवलज्ञान रूपी आभ्यन्तर लक्ष्मी एवं समवसरणादि बहिरंग लक्ष्मी के स्वामी हो। हे प्रभो! आपके चरणों में बारंबार नमस्कार करने वाले शत इन्द्र, बलदेव, वासुदेव, चक्रवर्तीधारी राजाओं एवं ऋषिगण, यतिगण और अनगारों से सेवित, सैकड़ों और हजारों स्तुतियों से स्तुत्य ऐसे वृषभादिवीर पर्यंत सर्वमंगलकारक महापुरुषों को मैं भक्ति भावपूर्वक त्रिकाल वंदना और नमस्कार करता हूँ। जिससे मेरे दुखों का भय, बोधि लाभ, शुभ गति में गमन, समाधिमरण और जिन गुणों की प्राप्ति हो।

(नौ बार णमोकार मंत्र का जाप करना)

गुरु भक्ति

जो द्वादशांग सूत्र रूपी समुद्र के पारगामी, ज्ञान, ध्यान और तप में लवलीन, बाह्याभ्यन्तर परिग्रह रहित, जितेन्द्रिय, शुद्ध चारित्र व छत्तीस गुणों से युक्त, पंचाचार्यों को स्वयं पालने वाले व शिष्यों को आचरण कराने वाले, स्वसमय और परसमय में पारंगत, मेरु के समान निश्चल, पृथ्वी के समान सहनशील, समुद्र के समान गंभीर, निर्मलबुद्धि वाले, निर्दोष षट् आवश्यकों को पालने वाले, सिंह के समान निर्भय, सौम्यमूर्ति, आकाश के समान निर्लेप, देश, कुल और

जाति से शुद्ध संघ को दीक्षा, शिक्षा व प्रायश्चित्त देने में कुशल ऐसे आचार्यों को मैं भक्ति भावपूर्वक नमस्कार करता हूँ। पच्चीस गुण युक्त, मोक्ष मार्ग में स्थित, मोक्ष के इच्छुक मुनीश्वरों को उपदेश देने में प्रवीण व व्रतों की रक्षा करने में तत्पर उपाध्याय परमेश्वरी को मैं भक्ति भावपूर्वक नमस्कार करता हूँ। व्रत, तप व ध्यान रूपी अग्नि से कर्मों का नाश करने में प्रवीण, षट् आवश्यक कर्मों में सावधान, अनंत ज्ञानादि रूप शुद्ध आत्मा के स्वरूप की साधना करने वाले, मन को जीतने वाले, शील रूपी कवच को धारण करने वाले, गुण रूपी अस्त्र रहित के समान पराक्रमी, गज के समान स्वाभिमानी, मृग के समान निस्संग, सूर्य के समान तेजस्वी, चंद्र के समान निर्मल, सागर के समान गंभीर, सुमेरू के समान अकम्प, अडोल, आकाश के समान निरालम्ब, निर्लोप, परीषह और उपसर्ग को सहन करने वाले अट्टाईस मूलगुणों का निरतिचार पालन करने वाले मोक्ष के साधक, भावलिङ्गी तपोनिधि मुनीश्वरों को भक्ति पूर्वक नमस्कार करता हूँ।

(नौ बार णमोकार मंत्र का जाप करना)

चैत्य भक्ति

मैं चैत्य भक्ति एवं कायोत्सर्ग करने की इच्छा पूर्वक आलोचना करता हूँ। अधोलोक में (सात करोड़ बहत्तर लाख) अकृत्रिम जिन मंदिर, तिर्थक (मध्य), लोक में (चार सौ अट्टावन) और ऊर्ध्व लोकमें (चैरासी लाख संतानवे हजार ते इस अकृत्रिम जिन चैत्यालयों) में नौ अरब पच्चीस करोड़ त्रेपन लाख सत्ताइस हजार नौ सौ अड़तालीस, 9255327948 अकृत्रिम जिन प्रतिमाओं को एवं व्यंतर, ज्योतिष्क देवों के भवन में स्थित असंख्यात चैत्यालय तथा असंख्यात जिन प्रतिमाओं को मैं भक्तिभाव से नमस्कार करता हूँ। जिससे हमारे दुखों का क्षय, कर्मों का क्षय, बोधि लाभ शुभगति गमून, समाधिमरण व जिन गुणों की प्राप्ति हो।

(नौ बार णमोकार मंत्र का जाप करना)

निर्वाण भक्ति

अष्टापद (कैलाश), सम्मेदाचल, गिरनार, चम्पापुर, पावापुर आदि तीर्थों से एवं विदेह क्षेत्र तथा समस्त कर्मभूमि से जितने जीव कर्म मलरहित सिद्ध, बुद्धि एवं निर्मल हो गए हैं, उन सर्व सिद्धों को व तीर्थ क्षेत्रों को भक्ति भाव से मैं नमस्कार करता हूँ।

(नौ बार णमोकार मंत्र का जाप करना)

श्रुतभक्ति (जिनवाणी भक्ति)

इष्ट प्रार्थना — “प्रथमं करणं चरणं द्रव्यमिति अनुयोग चतुष्टयाय नमः।”

अर्थ : अब इष्ट प्रार्थना के लिए मैं प्रथमानुयोग, करणानुयोग, चरणानुयोग एवं द्रव्यानुयोग को नमस्कार करता हूँ। एक सौबारह करोड़ तिरासी लाख अट्टावन हजार पांच पदयुक्त द्वादशांग जिन वाणी को एवं चैदह प्रकीर्णकों को आठ करोड़ एक लाख आठ हजार एक सौ पचहत्तर (80108175) अक्षरों को मैं नमस्कार करता हूँ। भावश्रुत और अर्थपदों के कर्ता श्री तीर्थकर देव द्वारा भाषित एवं तीर्थकर देव के निमित्त से अनंतर भावश्रुत रूप पर्याय से परिणत श्री इन्द्रभूति गौतमगणधर ने बाहर अंग चौदह पूर्वग्रंथों की एक ही मुहूर्त में क्रमशः द्रव्यश्रुत की रचना की है, उनको मैं भक्ति पूर्वक नमस्कार करता हूँ।

(नौ बार णमोकार मंत्र का जाप करना)